

16. గర్ల ఫ్రెండ్

“ఏమండోయ్ అవధానిగారూ, నిన్నటి రోజున మీ గర్ల ఫ్రెండ్ ఏమందిట?”

అంటూ నా మార్నింగ్ వాక్ సహచరులు రోజూ నన్ను పలకరించడం మామూలైపోయింది. నాతో తిరగడానికి వచ్చే ఆ నలుగురు మావీధివాళ్ళకీ మా ఇద్దరి అనుబంధం అర్థమయే అవకాశం ఎలాగా లేదు. అదో జోకు అనుకుని అలా అడుగుతారు గాని జవాబు వినే ఓపిక కూడా వాళ్ళకి లేదు! నడుస్తున్నప్పుడు వాళ్ళ నోటంట వచ్చే సంగతులెప్పుడూ ఇంక్రిమెంటూస్, ఎరియర్స్, ఓవర్ టైమూ, ఎర్నడ్ లీవూ-ఇలాంటి వాటి చుట్టూనే తిరుగుతాయి. అతి ముఖ్యమే కావచ్చు గాని ఆర్థికం ఒక్కటే పారమార్థికం కాదు కదా! ఏ రోజుకారోజు వెన్నెలా వెలుతురూ కలిపి పంచి పెట్టే మా పక్కింటి సుబ్బాయమ్మ గారి గురించి వాళ్ళకేం చెబితే అర్థమౌతుంది!

అటూ ఇటూగా ఏబై అయిదుకి చేరుకుంటున్న మా సగటు వయసు ఓ పక్కకి నెడితే సుబ్బాయమ్మగారి వయసెంతో తెలుసునా, అరవై ఎనిమిది! ఇంతకీ “ఏమండోయ్, పక్కింటి పిన్నిగారికి మీతో ఏదో పనుందిట, అరగంబై వచ్చి కూచున్నారు” అని మా ఆవిడే చేసిన తొలి పరిచయం నాడే నేనావిడ వైపు కన్నెత్తి చూడడం! “చూడు బాబూ, అమ్మాయి చెప్పింది నీకు యూనివర్సిటీలో పనిటగా, కాస్త వచ్చేటప్పుడు ఓల్గ్ గారి ‘రాజకీయ కథలు’ తెచ్చిపెడతావా?” అందావిడ. మా ఆవిడతో కలిగిన అనుభవంతో ఆడాళ్ళ రీడింగ్ హేబిట్ మీద అతితక్కువ అభిప్రాయం ఏర్పరచుకున్న నేను ఓ తలనెరసిన పెద్దావిడ, పుస్తకాల పురుగని పేరు తెచ్చుకున్న నేను - నేనే కనీవినీ ఎరగని ఓ పుస్తకం పేరు ఉదహరిస్తే తెల్లబోక చావనా!

అది మొదలు, అలా నా చేత ఎన్ని పుస్తకాలు తెప్పించుకుందో! తెలుగేకాక ఇంగ్లీషు పుస్తకాలూ సరఫరా చేసే నాకు ఆ పేర్లతో అయినా పరిచయం లేదు. అవన్నీ చూస్తుంటే ఆ వయసులో రోజురోజుకీ పెరిగే ఆ విజ్ఞానతృప్తిని చూస్తుంటే ఉన్న మతిపోదా! క్రమక్రమంగా ఆవిడకి సంబంధించిన విషయాలన్నీ ఆరా తీయజొచ్చింది నా మనసు.

సుబ్బాయమ్మగారు ఆ రోజుల్లోనే తెలుగు బియ్యే పాసయిందట. ఇంకా చదువుకుంటానని ఎన్ని విధాలుగా పేచీపెట్టినా వాళ్ళ వాళ్ళు ఒప్పుకోక పెళ్ళిచేసి కాపరానికి పంపేశారుట. ఇంతకీ ఆ ముచ్చట ఎన్నాళ్ళు? నాలుగేళ్ళ కొడుకుతో, వితంతువుగా ఇల్లు చేరే వరకూను.

ఇంకా వెనక్కి వెళ్ళాలంటే వాళ్ళదో పండిత వంశం. తాతగారు పరమనిష్ఠాగరిష్టుడు. తండ్రి ఆరేళ్ళపాటు అండర్ గ్రౌండ్ లో కట్టుబడిన కమ్యూనిస్టు. మొగుడూ తక్కువవాడు కాదు, ఎమర్జెన్సీలో ఆహుతైపోయిన రివల్యూషనిస్టు! ఇక సుబ్బాయమ్మగారి ఏకైక పుత్రరత్నం తాలూకు వర్తమాన వైనం? పెళ్ళాంతో సహా ఏదో ఓ ప్రసిద్ధ వ్యాపార సీమలో విదేశంలో స్థిరపడిన మేధావి! ఆ ప్రాంతాల్లో అనుకున్న చదువులకి అవకాశం లేక మనవడు మోహన్ ని పెట్టుకుని సుబ్బాయమ్మగారు మనదేశంలోనే ఉంటోంది.

వాడు ఇంటరు ఫస్టియరు చదువుతున్న మా శీను క్లాస్మేటని తర్వాత తెలిసింది!

అంతో ఇంతో ఇలాంటి నేపథ్యం ఎవరి జీవితంలోనైనా ఉండొచ్చుగాని, జీవితంలోని ఏ అసంతృప్తి అయినా పైకి ప్రకటించని ఆవిడ వాగ్దోరణి చూస్తే మాత్రం వింతగా ఉండేది నాకు. నాలోని మొహమాటం, సంకోచం యిలాంటి వెనుకబడిన లక్షణాలన్నిటినీ నిమిషాలమీద ఎగరగొట్టేసింది ఆవిడ. మార్నింగ్ వాక్తోపాటు తిరిగొస్తూ ఆవిడ దగ్గర కూచుని ఆ 'వార్నింగ్ వాక్కు' వినకపోతే ఆ రోజంతా ఏదో వెల్లిగా ఉంటుందిప్పుడు నాకు!

ఓ గోడ మాత్రమే అడ్డంగా ఉన్న మా ఆవిడ రత్నం సంగతే చెప్పవలసి వస్తే దీనికి 'ఊపిరి తీసుకోడానికైనా క్షణం తీరిక ఉండదు!' ఇక అటు పొలం వ్యవహారాన్నీ ఇటు ఇంటి అద్దెల వసూళ్ళనీ ఏకచేతిన లాగిస్తూ, వంటమనిషి మాట దేవుడెరుగు, దాసిని అయినా పెట్టుకోక తనే అన్నీ చేసుకుంటూ, వచ్చిన ప్రతి పేపరుతోపాటు ఉద్గ్రంథాలూ అమూల్యంగా తిరగేసే సుబ్బాయమ్మగారికి మాత్రం 'ఎప్పుడూ తీరికే!'

ఆనాడే శంకారాచార్యుడు చెప్పిన ఓ మాంచి భజగోవింద శ్లోకాన్ని కాస్త మార్చి ఆవిడే తెలిగించిన తీరుచూడండి:

**బాలుడికయితే ఆటల రంధీ
పడుచువాడికీ పాటల గంధీ
ముసిలి ప్రాణికి బాదరబందీ
మిగిలిన వాటికి టైమెకడుందీ?**

నీతులు బోధించడానికీ, వాటిని ఆచరించడానికీ శతకోటి యోజనాల దూరం ఉండొచ్చు. సుబ్బాయమ్మ గారి విషయంలో మాత్రం ఆ దూరం అణుమాత్రం లేదుగనుకనే ఆవిడకంత తీరిక! అయిదింటి నుంచి ఆరింటి దాకా దగ్గిర్లో ఉన్న పోర్టు స్టేడియంలో తిరిగి రావడం మాకు అలవాటు. టీవీలో ఎలాంటి ఫోరమైన ప్రసారాలు వస్తున్నా, జరిగే మేలు కూడా తగుమాత్రం లేకపోలేదు కాబట్టి దాన్ని చూసే పిల్లల్లో కొంతమందికైనా శరీర దారుడ్య స్పృహ ఇటీవల పెరిగినట్టుంది. దానికి ప్రత్యక్ష సాక్ష్యం మా శీనుగాడా, సుబ్బాయమ్మగారి మనవడు మోహనూ. రోజూ తప్పనిసరిగా తెల్లారుఝామున మాక్కాస్త ముందో వెనకో రన్నింగ్ లో పాల్గొడమే. మనవడికి సంబంధించిన ఓ చిన్న విషయం సుబ్బాయమ్మగారి సూక్ష్మదృష్టికి ఎలా దొరికిపోయిందో చెప్పడానికే ఇదంతా మీ ముందుకి తేవడం.

అంతకుముందు ఆదరాబాదరా లేస్తూనే మార్నింగ్ వాక్ కి బయలుదేరేవాణ్ణి. ఇప్పుడు యీవిడ పరిచయం వల్ల కాలకృత్యాలు తీర్చుకుని మొహం కడుక్కుని మరీ బయటపడుతున్నా. ఎందుకంటే తిరిగి వచ్చేవేళకి ఫ్లాస్కు దగ్గర పెట్టుకుని ఆవిడ సిద్ధం. నాకో కప్పు కాఫీ యిచ్చి తనూ తాగుతూ ఉంటుంది. ఎంతో ఘాటుగా, రుచిగా ఉంటుంది ఆవిడ చేసిన కాఫీ. అయితే దాని గొప్ప

గొంతుక దిగేంతవరకే. ఆ ప్రసంగ సారం మాత్రం రోజంతా నాకు తేనుపుకి వస్తూనే ఉంటుంది. నాలాంటి శ్రోత దొరికాడుగదా అని అది అంతులేని మోత అనుకునేరు. 'అవధానీ, అయిదున్నర అయిపోయింది, ఇక నువ్వు వెళిపో' అన్నంత స్పష్టంగా చెబుతుంది.

మోహన్ అమ్మానాన్నా అక్కడ వీడికోసం ఎన్నికోట్లు కూడబెడుతున్నారో నాకు తెలీదుకాని ఇక్కడ బామ్మగారి ఆధ్వర్యంలో మాత్రం వాడి సర్వతోముఖాభివృద్ధికి ఏమాత్రం తూట్లు పడకుండా వెయ్యికళ్ళతో చూసుకోడం జరుగుతోంది. "మా అబ్బాయి కోడలూ నన్ను నమ్మి పిల్లాణ్ణి నాకప్పజేప్పేరు. దేశాన్నీ సంఘాన్నీ ఉద్దరించే వెర్రిభ్రమ నా కెలాగూ లేదు. వీడికైనా మంచి దారి చూపించొద్దా?" అంటుంది ఆవిడ. అమ్మహృదయం ఉన్న ఏ ఆడదయినా కడుపు తడిమి అన్నం పెడుతుంది. అంతటితో ఆగితే సుబ్బాయమ్మగారి గురించి చెప్పుకోడమెందుకు, మనసుకి మాలిన్యం అంటుకోకుండా వాణ్ణి సరిదిద్దాలని ఆమె ప్రయత్నం. మాధ్యమాల ధర్మమా అని వ్యాపార సంస్కృతికి పట్టం కడుతున్న ప్రకటనామయ ప్రభావం నుంచి రక్షించి, నేటి కుర్రాళ్ళకోసానీతి బాట చూపించడం అంత సుళువా! సంస్కృతీ సాంప్రదాయం అనే పెద్ద కబుర్లు పక్కనబెడితే మనుషులందరి మంచాకి అవసరమయే ప్రాథమిక సూత్రాలంటూ ఉంటాయి కద! 'కష్టపడితేనే మంచి ఫలితం దక్కుతుంది' అనేది పాత చింతకాయ పచ్చడైపోయి 'నలుగురిని కొట్టయినా ఇల్లు నింపుకో, సుఖపడతావు' అనేమాట చెప్పకుండానే పిల్లల మనసులో నాటుకుపోతూంటే ఏ మొహం పెట్టుకుని వాళ్ళకి చెబుతాం! ఏ పేపరు తిరగేసినా ఏ టీవీ 'నొక్క' బలికినా ఏం తెలుస్తుంది? ఒకటి కొంటే మరొకటి ప్రీ... ఒక్క లాటరీ టిక్కెట్టు కొన్నావో వాళ్ళంతా జవహరీ.... గోరంత పెట్టుబడితో కొండంత రాలుబడి.... ఉచితం, పూర్తిగా ఉచితం.... ఒకటి కొనండి, పది సర్ప్రైజులు అందుకొనండి సర్!.... దినదిన ప్రవర్తమానమౌతున్న ఇలాంటి విషసంస్కృతికి సంఘం ఆమోదముద్ర ఉంది. ప్రభుత్వం ప్రోత్సాహం ఉంది. ఎందుకంటే ఇవి బతకడానికి ఆయువుపట్టు అవినీతి మాత్రమే గనక...

అలజడి కలిగించే, ఆలోచన రగిలించే, ఆంతర్యాన్ని వెలిగించే సుబ్బాయమ్మగారి ఇలాంటి వ్యాఖ్యలు నన్నో కుదుపు కుదిపి మా శీను విషయంలో నా బాధ్యతని మరింత పెంచాయంటే అందులో ఆశ్చర్యమేముంది! ఇలా రాసుకుపోతే ఇదావిడ ప్రశంసాపత్రంగా విసిగిస్తే మన్నించి అసలు విషయానికి వస్తున్నాను, అవధరించండి...

మేం మార్నింగ్ వాక్కి వెళ్ళొచ్చే మార్గంలోనూ, అంతకు ముందే లేచి ఏదో పాడుకుంటూ వీధి గుమ్మాన్ని కళ్ళాపి వేసి అటూ యిటూ సుబ్బాయమ్మగారు దృష్టి సారించే వ్యవహారంలోనూ, మేం తప్పనిసరిగా గుర్తించే విషయం ఒకటుంది. మరో జీవన మార్గంలేక, ఇంతింత కుర్రాళ్ళతో అంతంత పెద్దవాళ్ళతో సహా, దుర్గంధపూరితమైన డస్ట్ బిన్లు కెలికి, విరిగిన ప్లాస్టిక్ ముక్కలూ, కాగితాలూ సేకరించే దృశ్యం. అదో జీవన విధానం గనక శ్రమపూరితం గనక హృదయం అంటూ ఉంటే సానుభూతి తప్ప మరొకటి ఉండదు. ఇక రెండోది ఏ తర్కంతో ఆలోచించినా సమస్త మానవాళి సిగ్గుతో

తలవంచుకునే దృశ్యం. ఏ ఎదురింటి గోడ మీంచి పైకి చూస్తూనో, పక్కంటి ప్రహారీ నుంచి ఇవతలికొచ్చినవో పువ్వులు దొంగిలించడం. ఏ యినప ఊచతోనో కొమ్మలు విరిగిపోయేలా వంచి మనవికాని పుష్పజాతిని చల్లగా సంగ్రహించడం. " ఏ రేకనందివర్తనమో చిన్న కుండీలో వేసుకుని రోజూ నీళ్ళు పోస్తే విరగబూస్తుంది. దానికి మాత్రం ఒళ్ళొంగదు. పాచి మొహంతో దొంగ పువ్వులు కోసి అర్పిస్తే గాని ఆ నవనీతచోరుడు అనుగ్రహించడేమో!" అనేది సుబ్బాయమ్మ గారి వ్యాఖ్య.

చెప్పడం మరచిపోయాను, ఇంటి పెరట్లో ఆవిడ పూయించని పువ్వుంటూ లేదు. మనవడు మోహన్ కి కూడా మొక్కలంటే గొప్ప సరదా. ఎక్కడెక్కడి కొత్త రకాలూ తెచ్చినాటడం కాక - డాబా మీది గులాబీ రకాలు వాడికి గర్వకారణం. తమాషా ఏమిటంటే యిలాంటి సందర్భంలోనే ఓ విశేషం జరిగింది.

మరేం లేదు. ఆరోజు బాగా మబ్బుగా ఉన్నట్టుంటే గొడుగేసుకుని మార్షింగ్ వాక్ కి బయల్దేరదామని దానికోసం చూశా. అది కనపడలేదు. ఇంకేముంది, మా శీనూ వాళ్ళ మోహనూ మా కంటి ముందుగానే బయల్దేరుతున్నారు కదా, వాడే తీసికెళ్ళి ఉంటాడని సరిగ్గానే ఊహించాను.

ఇంతకీ మా విశాఖపట్నం వాతావరణం గురించి మీరు వినే ఉంటారు. 'ఉక్క' నగరం కాని ఇది ఉక్కు నగరం కాదు. చెమట వర్షం తప్ప ఇక్కడ వాన చినుకు అరుదు. వచ్చే వానని కొండలు అడ్డేస్తున్నాయనీ, వాటికి కిటికీలు లాంటివి కొట్టిస్తే గాని ఆ జల్లు ఇటు మళ్ళదనీ కొందరు శాస్త్రజ్ఞుల అంచనా కరెక్ట్ అయి ఉండాలి మరి. అది జరిగే వ్యవహారమూ కాదు!

ఏది ఏమైనా ఆరోజు గొడుగుమోత లేకపోవడం నాకు మంచిదే అయింది. మాయదారి మబ్బు ఒక్క చినుకు విదల్యలేదు!

ఆ ఉదయం మా అరగంట సంభాషణలో ఇదే విషయాన్ని ఆవిడ పదే పదే ప్రస్తావించడం నాకు ఆశ్చర్యమనిపించింది.

కాఫీ కప్పు చేతికందిస్తూ అడిగింది సుబ్బాయమ్మ గారు.

'చూడు అవధానీ, ఈ పొద్దుటిపూట ఈ ప్రాంతాలలో మాత్రం చినుకన్నది పడలేదు. అక్కడ స్టేడియమ్ లో మాత్రం అంతో ఇంతో పడే ఉంటుంది. లేకపోతే గొడుగులు పట్టిగెడతారా ఏం?"

"అలాంటిదే లేదే, ఎందుకలా అడిగారు?" అన్నాను తెల్లబోయి. చెప్పేనుకదా, మా శీను నా గొడుగు తీసికెళ్ళాడని. ఆ ఉదయం వాళ్ళ మోహన్ కూడా వాళ్ళ గొడుగు తీసికెళ్ళినట్టున్నాడు. తెచ్చి పెట్టేసి ఉంటాడు. అసలే వాళ్ళు రన్నింగ్ కూడా చేస్తారు. కూడా ఈ గొడుగుల అదనపు బరువు బాగా ఇబ్బంది కూడాను.

మా కబుర్లింకా పూర్తవకుండానే వాళ్ళ మోహన్ యూనిఫాంతో, బరువైన పుస్తకాల సంచితో చెమటలు కక్కుకుంటూ మా ముందు నుంచే వెళ్ళిపోయాడు. అంత పొద్దున్నే బయల్దేరి ఎంతో చీకటి

పడ్డాక గాని ఇల్లు చేరడం కుదరని - మనందరి బాధ్యత కాదనలేని - టీనేజీ డామేజీ అది!

'చిత్రంగా ఉందయ్యా! నేనెంత గోల పెట్టినా మా బుజ్జి గొడుగు పట్టుకెళ్ళడు. సరే అని ఎక్కడో పెట్టేశాను. అంత పొద్దున్నే బ్యాటరీ లైటు వేసుకుని వెతికి మరీ దాన్ని తీసికెళ్ళాడు. వస్తూనే ఆ ముడిచిన గొడుగుని నీళ్ళు పోసి కడిగేడయ్యా! అది కూడా పైన కాదు, లోపల! నేను స్నానం చేసి వచ్చేసరికి ఇదంతా జరిగిపోయింది. ఎందుకిలా జరిగిందని?'

పుస్తకాలూ, దేశంలో వస్తున్న మార్పులూ ఇలాంటి వాటి గురించి తప్ప నోరు విప్పని సుబ్బాయమ్మగారు ఇవాళ మనవడి గొడుగు అట్టడుగు బోగట్టాలు ఆరా తీస్తోందేం చిత్రం! వానపడితే ఏం, లేకపోతే ఏం., గొడుగు ఎక్కడ తడిస్తే ఏమైందిట! అక్కడితో ఊరుకోక ఆవిడ నన్ను లోపలికి లాక్కెళ్ళి మనవడి నిర్వాకం చూపించింది. కాలేజీ వ్రైవేటు దరువుకి పరిగెత్తే హడావిడిలో వాడు గొడుగుని విప్పినట్టయినా లేదు. ఓ మూలకి చేరేశాడు. ఆవిడ చెప్పినట్టు లోపలివైపు నీళ్ళుపోసి కడిగినట్టు తెలిసిపోతూనే ఉంది.

" మీ శీనుని అడిగి రావచ్చుగాని వాడూ మా బుజ్జిగాడి తోడుదొంగ కదా, ఈపాటి కిద్దరూ సిటీబస్సు ఎక్కేసి ఉంటారు. ఇంతకీ ఏం జరిగి ఉంటుందో ఊహించలేకకాదు, రుజువు కోసం చూస్తున్నా, సరేగాని అవధానీ, నా కుడివైపు కాస్త ఆసరా ఇస్తావా, ఒక్కసారి డాబా ఎక్కిరావాలి. దిక్కుమాలిన మెట్లు బాగా ఇరుకు కదా!"

చెయ్యి సాయం అందించి ఆవిణ్ణి పైకి చేర్చాను. ఎంత క్రమశిక్షణతో బతికినా 'ఏ వయసుకి ఆ సలుపు' తప్పదు కదా!

అక్కడ వరసగా ఓ అరడజను గులాబీ కుండీలు ఆ శుభోదయంలో మాకు స్వాగతం పలుకుతున్నాయి. మోహన్ గాడి హాబీ చూస్తే ఎంతో సరదా వేసింది నాకు. ఇరవై నాలుగంటలు చాలని కాలేజీ చదువు వెలిగిస్తూ, పొద్దుట ఎక్స్ ప్లైజు చేస్తూ, కింద నుంచి నీళ్ళు మోసుకొచ్చి పైకి పోస్తూ ఇలాంటివి పూయించడానికి ఎంత ఓపిక కావాలి!

"కిందనైతే ఎంతటి పనైనా చక్కబెట్టుకు రాగలరు మీరు. పైకి మాత్రం రాలేని మోకాళ్ళ నొప్పులు మీకు. అయినా మోహన్ ఎంత బాగా పెంచుకొస్తున్నాడో చూశారా! మీ మనవడి ప్రయోజకత్వానికి మీరు సంతోషించాలి!" అన్నాడు ఊరుకోలేక.

"ప్రయోజకత్వం అనేది కాస్త హద్దు దాటినదేమోనని చిన్న భయం పట్టుకుంది అవధానీ!" అందావిడ చటుక్కున.

ఆశ్చర్యం నుంచి ఇంకా నేను తేరుకోకుండానే "ఇదిగో ఇటు చూడు!" అంటూ నా దృష్టిని మళ్ళించిందావిడ.

దూరంగా ఓ కొత్త కుండీ ఉంది. దాన్లో పసుపుచ్చ మొగ్గ ఉన్న ఓ గులాబీ మొక్క తప్పుచేసి దొరికిపోయిన ఆడపిల్ల మొహంలా, తలవాలి కనిపించింది!

“ఎంతగా నేను కళ్ళల్లో కళ్ళు పెట్టుకు చూసినా మా బుజ్జిగాడి బుద్ధి ఎలా వికటించిందో చూశావా! కడిగిన గొడుగుకీ ఇందులో ఒదిగిన యీ మొక్కకీ సంబంధం ఏమిటో గుర్తించావా!” నా మట్టి బుర్రకి యింకా ఏం ఎక్కలేదు.

“వేల కొద్దీ డాలర్లు వాళ్ళ అమ్మా నాన్నా అక్కణ్ణుంచి గుప్పిస్తున్నారు. ఇక్కడ నా రాబడి సరేసరి! ఇన్నీ కలిపినా మేం వాణ్ణి ఈ కాలుష్యవారణం నుంచి రక్షించలేకపోయాం. ఇవాళ వాడేం చేశాడో తెలుసా, మీ స్టేడియంలో ఎన్నో రకాల పూల మొక్కలు పెంచుతున్నారని నువ్వే ఎన్నోసార్లు చెప్పేవ్ కదా! అక్కణ్ణుంచి ఓ పచ్చ గులాబీ మొక్క దొంగలించి తెచ్చాడు. గొడుగులోపల ముడిచి గేటు దాటించాడు. వేళ్ళ కున్న మట్టి పోవడానికి కాబోలు గొడుగు లోపల కడిగినట్టున్నాడు. ఇలాంటివి నేనేమాత్రం ఒప్పుకోనని, నేను బాత్రూంలో ఉండగా- నేను వెళ్ళలేననుకుని డాబా ఎక్కి దాన్నిక్కడిలా ప్రతిష్ఠించాడు!”.

సిగ్గుపడుతున్నట్టున్న మొక్కని సిగపట్టుకు లాగేసింది సుబ్బాయమ్మగారు. సెంట్రీ పట్టుకోలేంది, ఈ గ్రానీ పసికట్ట గలిగింది!

“వీధిలో ముగ్గు వేయడంలోనూ, గుమ్మానికి తోరణం కట్టడంలోనూ ఉండదు, ఏ దేశ సంస్కృతి అయినా. నిజాయితీగా బతకడంలోనూ, ఉచితంగా వచ్చేది ఏదైనా ఉచితం కాదని తెలుసుకోడంలోనూ ఉంటుంది. రీసైక్లింగ్ చేసి ఎలాంటి వ్యర్థపదార్థాన్నయినా ఉపయోగించుకోవచ్చు. ఊరికే వచ్చేదాన్ని తేరగా అనుభవించాలనే భావాన్ని సమూలంగా నాశనం చేస్తేగాని ఈ జాతికి పట్టిన జాడ్యం వదలదు-సరే నేనేదో ఇలా వాగుతూనే ఉంటాను. నీ కవతల పనుంటుంది. ఆరుదాటిపోతోంది. ఇక ఇంటికి దయచెయ్యి అవధానీ!” అంది సుబ్బాయమ్మగారు.

మంచి వైపు మన మనసుల్ని పంచగల - అలా ఆలోచించగల వారెవరికైనా గర్ల - ఫ్రెండ్ అని పేరుంటే ఆవిణ్ణలా స్వీకరించడానికి నాకే అభ్యంతరమూలేదు. అందుకనే సుబ్బాయమ్మగారి గురించి ఏదైనా చెబుతున్నప్పుడు మా మార్నింగ్ వాక్ కొలీగ్స్ తో ‘నిన్నటి రోజున మా గర్ల ఫ్రెండ్ ఏమందంటే....’ అంటూ ఈ మధ్య హాయిగా చెప్పగల్గుతున్నాను!

